

**சாராம்சம்:** இனிய குழந்தைகளே, நீங்கள் மௌனமாக இருந்து ஒரேயொரு தந்தையை நினைவு செய்யவேண்டும். இதில் மணிகள் அடித்தல் போன்றவற்றிற்கான அவசியமில்லை.

**கேள்வி:** உங்களுடைய பணிகள் அனைத்தும் வெற்றிகரமாக நிறைவேறுவதற்கு நீங்கள் எந்த விடயத்தில் தந்தைக்குச் சமமாக ஆகவேண்டும்?

**பதில்:** தந்தை எவ்வாறு அன்புக்கடலாக இருக்கின்றாரோ, அதேபோன்று, நீங்களும் மிக, மிக அன்பானவர்கள் ஆகவேண்டும். நீங்கள் கோபப்படுவதனாலேயே பணிகள் சீர்கெட்டுப் போகின்றன, அவை பூர்த்தியாகுவதில்லை. எனவே கடுமையான பார்வை பார்ப்பதோ, சத்தமாகப் பேசுவதோ, அல்லது குடாகுவதோ அவசியமற்றதாகும். அமைதியாக இருப்பதே மிகவும் நல்லது. அன்பினால் அதிகளவு பணியை நிறைவேற்றமுடியும்.

**பாடல்:** நீங்களே தாயும், தந்தையும்.

ஓம் சாந்தி: இந்தப் புகழ் ஒருவருடையதாகும். ஆயினும், பக்தி மார்க்கத்திலே, ஒரேயொருவரின் புகழைப் பாடுவதில் மாத்திரம், பக்தி வெளிக்காட்டப்படுவதில்லை. எனவே, பக்தி மார்க்கத்தில் அவர்கள் பலரின் புகழைப் பாடுகின்றனர். அங்கே அதிகளவு சத்தம் உள்ளது. பக்தி மார்க்கத்தில் மணிகள், மணியோசை, பாடல்கள், பக்திப் பாடல்கள், அழுதல், புலம்புதல் போன்றன இடம்பெறுகின்றன. அவர்கள் ஒதுதல், மந்திரவித்தை, புகழ்தல் போன்ற பல்வேறுபட்ட ஒலிகளை எழுப்புகின்றனர். ஆனால் ஞான மார்க்கத்தில் அமைதி உள்ளது. உங்களுக்கு ஒரு சமிக்ஞை கொடுக்கப்பட்டதும் சத்தம் இல்லாமல் போய்விடுகிறது. பக்தி மார்க்கத்தில் அதிகளவு பகட்டு உள்ளது. சிவாலயங்களிலேயே அதிகளவு மணிகள் அடிக்கப்படுகின்றன. நீங்கள் எங்கே பார்த்தாலும், பெரிய மணிகள் மாத்திரமே இருக்கின்றன! மணிகள் ஒருவரை நித்திரையிலிருந்து எழுப்புவதற்காக அடிக்கப்படுவதில்லை. சிவபாபா மனிதர்களை அறியாமை எனும் கும்பகர்ண உறக்கத்திலிருந்து விழித்தெழச் செய்ய வந்துள்ளார். ஆயினும், அவர் மணிகளை அடிப்பதில்லை. அவர் மிக அமைதியாக இரண்டு வார்த்தைகளில் உங்களுக்கு விளங்கப்படுத்துகின்றார். திறமையானவர்கள் சில வார்த்தைகளிலேயே விளங்கிக்கொள்வார்கள். தந்தை கூறுகிறார்: குழந்தைகளே, என்னை நினைவு செய்யுங்கள்! நீங்கள் என்னைக் கூவி அழைத்தீர்கள்: ஓ தூய்மையாக்குபவரே, வாருங்கள்! நான் இப்பொழுது வந்து, உங்களுக்குப் பாதையைக் காட்டுகின்றேன். நீங்கள் இன்னமும் தூய்மையற்றவர்களாக இந்த உலகில் இருக்க விரும்புகின்றீர்களா? நீங்கள் தூய உலகிலேயே இருக்க விரும்புகின்றீர்கள், இல்லையா? சுவர்க்கமே புதிய உலகம் என அழைக்கப்படுகின்றது. அவர்கள் ஓ தூய்மையாக்குபவரே என்று கூறுகின்றார்கள், எனவே தூய்மையாக்குபவர் வந்து என்ன செய்வார் என நீங்கள் புரிந்துகொள்ள வேண்டும். அவர் நிச்சயமாக உங்களை நரகத்திலிருந்து, சுவர்க்கத்திற்கு அழைத்துச் செல்வார். மக்கள் தொடர்ந்தும் அவரைக் கூவி அழைத்து, எதையும் புரிந்துகொள்ளாது கைதட்டுகின்றார்கள். ஆயினும், தந்தை வரும்போது, அவர் என்ன செய்கின்றார் என்பதை அவர்கள் அறியாதுள்ளனர். உண்மையில், இது மனிதர்களிலிருந்து, தேவர்களாக மாறுவதற்கான பல்கலைக்கழகம் ஆகும். இதனாலேயே, பாடப்பட்டுள்ளது: மனிதர்களை தேவர்களாக மாற்றுவதற்கு கடவுளுக்கு நீண்டகாலம் எடுப்பதில்லை. இங்கே, நீங்கள் சமயநூல்கள் போன்ற எதனையும் கற்க வேண்டியதில்லை. பக்தி மார்க்கத்தில் அவர்கள் பல சமயநூல்களைக் கற்று, சொற்பொழிவுகளை ஆற்றுகின்றார்கள். ஒவ்வொரு மாதமும் அவர்கள் பெரிய கூடாரங்களை அமைத்து, அமர்ந்திருந்து அதிகளவு சத்தம் செய்கின்றார்கள். இங்கே, தந்தை அமர்ந்திருந்து, அமைதியாக உங்களுக்கு விளங்கப்படுத்துகின்றார். பாருங்கள், பாபா வந்து உங்களைத் தூய்மையாக்கி, புதிய உலகின் அதிபதிகள் ஆக்குகின்றார். உங்களுடைய கல்வியும் மிக இலகுவானதாகும்! முதலில் சத்தியயுகத்தில் நீங்கள் தூய்மையாக இருந்தீர்கள், பின்னர் 84 பிறவிகள் எடுக்கையில், கலியுகத்தில் தமோபிரதான் ஆகினீர்கள். நீங்கள் இப்பொழுது சதோபிரதான் ஆகவேண்டும். எனவே என்னை நினைவு செய்யுங்கள்! அதிலும், எந்தவித ஓசையும் எழுப்பாதீர்கள். ஒரு குமாரி திருமணம் செய்யும்போது, அவள் யாரை சதா நினைவு செய்வாள்? அவள் அவரையே (அவளது கணவர்) நினைவு செய்வாள். நீங்கள் அனைவரும் மனைவிமார், சிவபாபாவே கணவன்மாருக்கெல்லாம், கணவர் ஆவார். நீங்கள் கடவுளுக்கு நிச்சயதார்த்தம் செய்யப்பட்டுள்ளீர்கள். ஒருமுறை நிச்சயதார்த்தம் செய்யப்பட்டதும் அந்த நினைவு உங்கள் புத்தியில் உறுதியாகின்றது. நீங்கள் இப்பொழுது நிச்சயதார்த்தம் செய்யப்பட்டுள்ளீர்கள் என்ற உறுதியைக் கொண்டுள்ளீர்கள். அப்பொழுது நீங்கள் தொடர்ந்தும் ஒருவரையொருவர் நினைவு செய்வீர்கள். தந்தை உங்களுக்குக் கூறுகின்றார்: உங்களுடைய புத்தியில், நீங்கள் சகோதரர்கள், ஒரு தந்தையின் குழந்தைகள் என்ற நம்பிக்கை உள்ளது. சகோதரர்கள் அனைவரும் ஒரு தந்தையிடமிருந்து ஆஸ்தியைப் பெறுகின்றார்கள். இதனாலேயே அவர்கள் தந்தையைக் கூவியழைக்கின்றனர். அவர்கள் மனித சரீரத்தினுள் பிரவேசிக்கும்போது, சகோதர, சகோதரிகள் ஆகியபோதிலும், ஆத்மாவே கூவியழைக்கின்றார். சகோதரர்கள் அனைவரும் கூவி அழைக்கின்றார்கள்: ஓ தூய்மையாக்குகின்ற பாபாவே, வாருங்கள்! பாபா கூறுகின்றார்: என்னை நினைவு செய்யுங்கள். நீங்கள் தமோபிரதானிலிருந்து சதோபிரதான் ஆகுவீர்கள். தூய்மையானவர்கள் சதோபிரதான் என்றும், தூய்மையற்றவர்கள் தமோபிரதான் என்றும் அழைக்கப் படுகின்றார்கள். சங்கமயுகத்தில் மாத்திரமே, பாபா இவ்விடயங்களை விளங்கப்படுத்துகின்றார். இது கீதையைக் கற்பதற்கான இடமாகும். இந்தக் கற்கும் இடத்திற்கு தந்தை வந்து, இராஜயோகம் கற்பிக்கின்றார். அவர் உங்களை சாதாரண மனிதரிலிருந்து, நாராயணனாக மாற்றுகின்றார். அங்கே ஓர் ஆசிரியர் உங்கள் முன்னால் காணக்கூடியதாக அமர்ந்திருந்து கற்பிக்கின்றார். இங்கே இவர் மறைமுகமானவர். நீங்கள் இந்த ஆசிரியரை, உங்கள் புத்தியின் யோக சக்தியால் புரிந்துகொள்ள வேண்டும். அசரீரியான ஒருவரே, தூய்மையாக்குகின்ற தந்தையாவார். அவர் உங்களுக்கு ஞாபகமுட்டுகிறார்: நான் முன்னைய கல்பத்திலும் உங்களுக்கு இராஜயோகம் கற்பித்தேன். இதனாலேயே

கூறப்பட்டுள்ளது: மன்மனாபவ! தூய்மையாகுங்கள், நீங்கள் இலக்ஷ்மி, நாராயணன் போலாகுவீர்கள். இதற்காக பெரிய மணிகளை அடிக்கவேண்டிய தேவையில்லை. தந்தை தானே வந்து, உங்களை விழித்தெழச் செய்கின்றார். மன்மனாபவவின் அர்த்தம் மௌனம் ஆகும். நீங்கள் ஓர் ஆத்மா என்ற நம்பிக்கையைக் கொண்டிருங்கள், அவ்வளவுதான்! நாங்கள் இப்பொழுது வீடு திரும்ப வேண்டும். அனைவரும் தங்களைத் துன்பத்திலிருந்து விடுவித்து விடுதலையாக்குமாறு தந்தையைக் கேட்கின்றார்கள். சந்நியாசிகள் பிரம்ம தத்துவத்தையே நினைவு செய்கின்றார்கள். பிரம்ம தத்துவமே வீடாகும். அவர்கள் வீட்டை நினைவு செய்கின்றார்கள். ஆனால் இங்கே நீங்கள் தந்தையை நினைவு செய்கின்றீர்கள். நீங்கள் வெறுமனே வீட்டை நினைவு செய்தீர்களானால், அது ஒரு சந்நியாசியைப் போன்று இருப்பதாகும். பிரம்ம தத்துவம் கடவுளல்ல, தந்தை இங்கிருந்து விளங்கப்படுத்துகின்றார்: நீங்கள் என்னை நினைவு செய்தால், நிர்வாண உலகிற்குச் செல்வீர்கள், பின்னர் அங்கிருந்து நீங்கள் சுவர்க்கத்திற்குச் செல்வீர்கள். நான் குழந்தைகளாகிய உங்களை இங்கிருந்து என்னுடன் அழைத்துச் செல்கின்றேன். வெட்டுக்கிளிகளின் கூட்டம் மிகப்பெரியது என்பதை நீங்கள் அறிவீர்கள். அவற்றிடம் அதிகளவு ஒற்றுமை உள்ளது. முன்னால் சென்றது அமரும்போது, அவை அனைத்தும் அமர்கின்றன. தேனீக்களும் அவை போன்றவையே ஆகும். இராணித்தேனீ கூட்டைவிட்டு வெளியாகும்போது ஏனைய அனைத்துத் தேனீக்களும் அதைப் பின்தொடர்கின்றன. அது அவற்றின் மணவாட்டி போன்றதாகும். அங்கே, மணவாளனே அனைவரையும் ஆட்சி செய்கின்றார். ஆத்மாக்கள் அனைவரும் நுளம்புக்கூட்டம் போன்று பறந்து செல்வார்கள் என சமயநூல்களிலே எழுதப்பட்டுள்ளது. எண்ணற்ற ஆத்மாக்கள் உள்ளனர். அந்தத் தேனீக்கள் ஒவ்வொரு பருவகாலத்திலும் அவற்றின் இராணித்தேனியின் பின்னால் ஓடுகின்றன. நீங்கள் ஒரு தடவையே ஓடவேண்டும். இப்பொழுது, ஆத்மாக்கள் அனைவரும் அசரீரி உலகிற்குச் செல்ல வேண்டும். நீங்கள் எந்த ஒலியும் எழுப்புவதில்லை. இதனாலேயே பாபா நீங்கள் கடுகு போன்று நசுக்கப்பட்டுள்ளீர்கள் என்ற உதாரணத்தைக் கொடுக்கின்றார். பாபாவும் கடுகு போன்று புள்ளி வடிவானவர். ‘கசகசா’வும் மிகவும் சிறியது. கடவுள் புள்ளி வடிவானவர். தெய்வீகப் பார்வையில்லாது காண முடியாதவர், அவர் சிறிய நட்சத்திரம் போன்றவர். அர்ச்சுனன் அநாதியான ஒளியின் காட்சியைக் கண்டதாக கீதையிலே கூறப்பட்டுள்ளது. எனவே இங்கேயும், மக்கள் அநாதியான ஒளியின் காட்சியைக் காணும்போது மாத்திரமே, தாங்கள் ஒரு காட்சியைக் கண்டதாகப் புரிந்து கொள்வார்கள். அவர்கள் புள்ளி வடிவான காட்சிகளைக் கண்டிருந்தால், அது கடவுளல்ல என நினைத்திருப்பார்கள். அர்ச்சுனன் மிகப்பிரகாசமான ஒளியை காட்சியாகக் கண்டதாக கீதையிலே எழுதப்பட்டுள்ளது. அவர்களுடைய புத்திகளில் அவர்கள் பக்தி மார்க்கத்து விடயங்களையே கொண்டுள்ளார்கள். பக்தி மார்க்கத்து விடயங்களுக்கும், ஞான மார்க்கத்து விடயங்களுக்குமிடையில் பகலுக்கும் இரவுக்குமிடையிலுள்ள வேறுபாடுள்ளன. நீங்கள் 63 பிறவிகளாக உங்கள் சரீரத்தினாலேயே அதிகளவு நடனமாடினீர்கள் என்பதை அறிவீர்கள். நீங்கள் 63 பிறவிகளாக, பக்தி மார்க்கத்தில் குழப்பங்களைப் பார்க்கின்றீர்கள். இருந்தபோதிலும், பக்தி சதோபிரதானாக இருந்தபோது, நீங்கள் சிவபாபாவை மாத்திரமே பூஜித்தீர்கள். கங்கை போன்றவற்றில் நீராடுவது பின்னரே ஆரம்பமாகியது. முதலில் பக்தி கலப்படமற்று இருந்தது. அது பின்னரே கலப்படமாகியது. இங்கே, முற்றிலும் அமைதியே உள்ளது. நீங்கள் சிப்பியளவும் செலவு செய்யாமலேயே, உலகின் அதிபதிகள் ஆகின்றீர்கள். மம்மா சிப்பியளவும் இல்லாது இங்கே வந்து, உலகின் அதிபதி ஆகினார். இவரும் சாதாரணமானவரே, சிலர் மிகவும் வறிய குடும்பத்திலிருந்து வந்தபோதிலும், சிப்பியளவேனும் செலவு செய்யாது, என்னவாக ஆகுகின்றார்கள் எனப் பாருங்கள்! மம்மா அதிகளவு சேவை செய்வதுண்டு. அவர் சென்று ஏனையோருக்கு விளங்கப்படுத்துவார்: பாபா கூறுகின்றார்: என்னை நினைவு செய்யுங்கள். உங்கள் பாபங்கள் அழிக்கப்பட்டு, நீங்கள் சதோபிரதான் ஆகுவீர்கள். இங்கே செலவு என்ற கேள்வியில்லை. சிலர் சிறிதளவு செலவு செய்தாலும், அது அவருக்காகவோயாகும். இது நீங்கள் வயலில் இரண்டு கை நிறைந்த தானியங்களை விதைத்து அதிலிருந்து அதிகளவு தானியத்தை பெற்று, உங்கள் விளைச்சலை (வருமானத்தை) அதிகரித்துக்கொள்வது போன்றதாகும். இங்கேயும், நீங்கள் 21 பிறவிகளுக்கு அதிகளவு வருமானத்தைச் சம்பாதிக்கின்றீர்கள். மனிதர்களிலிருந்து, தேவர்களாகுவது மிக இலகுவானதாகும். இது ஒரு விநாடிகான விடயமாகும். நீங்கள் இங்கே எவ்வாறு சாதாரணமான முறையில் அமர்ந்திருக்கின்றீர்கள் எனப் பாருங்கள்! ஒருவரால் அமர்ந்திருக்க முடியாதுவிடின், சென்று படுத்திருந்து முரளியைக் கேட்குமாறு பாபா அவருக்குக் கூறுவார். இது கிரகிப்பதற்கான விடயமாகும். உள்ளூரத் தொடர்ந்தும், பாபாவையும், சக்கரத்தையும் நினைவு செய்யுங்கள். நினைவில் இருந்தவாறே இச்சரீரத்தை விட்டுவிட வேண்டும். ஆயினும், உங்கள் வாயினுள் கங்கைநீரை ஊற்ற வேண்டிய அவசியமில்லை. குருமார் போன்றவர்கள், நீங்கள் பக்தி செய்யாதுவிடின், அல்லது கோட்பாடுகளைப் பின்பற்றாதுவிடின் இன்ன, இன்னது நடக்கும் என்று கூறுவதன் மூலம் மக்களிடம் அதிகளவு பயத்தை உருவாக்கிவிட்டனர். உதாரணமாக ஒருவர் ஒரு காலை உடைத்துக்கொண்டாலோ, அல்லது ஓர் இழப்பை அனுபவம் செய்தாலோ, பக்தி செய்யாததன் பலன்தான் இது என்று அவர்கள் அவருக்குக் கூறுவதனால், அவரும் பயப்படுகின்றார். இங்கே, நீங்கள் எதுவுமே செய்யத் தேவையில்லை. அனைவருக்கும் பாபாவை நினைவுபடுத்தி, சக்கரத்தின் இரகசியத்தையும் விளங்கப்படுத்துங்கள். இப்பொழுது கலியுகத்தின் பின்னர் சத்தியயுகம் வரவேண்டும். விநாசமும் நிச்சயமாக இடம்பெற வேண்டும், இதனாலேயே இந்த மகாபாரத யுத்தம் உள்ளது. கடவுள் வந்து உங்களுக்கு இராஜயோகம் கற்பித்து, உங்களை சாதாரண மனிதரிலிருந்து, நாராயணனாக மாற்றுகின்றார். இது இராஜயோகமாகும், பிரஜைகளாக ஆகுவதற்கான யோகமல்ல. உங்களுடைய வார்த்தைகள் எப்போதும் நன்மை பயப்பவையாக இருக்க வேண்டும். குழந்தைகளாகிய நீங்கள் மிகவும் இனிமையானவர்கள் ஆகவேண்டும். பாபா மிக இனிமையானவர்,

இல்லையா? உங்களுடைய கோபம் எனும் தானத்தை அவர் ஏற்றுக்கொள்கின்றார். தந்தை கூறுகின்றார்: நான் அன்புக்கடல், நீங்களும் அவ்வாறு ஆகவேண்டும். அவர் அதிகளவு அன்புடன் விளங்கப் படுத்துகிறார். இல்லையெனில், குழந்தைகள் அதிகளவு குழப்பத்தை ஏற்படுத்துகின்றார்கள், ஏனெனில் மாயை அவர்களது புத்தியைச் சீரழிக்கின்றாள். இதனாலேயே பாபாவும் எவருக்கும், எதையும் கூறாது, அன்புடன் விளங்கப்படுத்த வேண்டும் என்ற எண்ணத்தைக் கொண்டிருந்தார். கடுமையான பார்வை பார்ப்பதோ, சத்தமாகப் பேசுவதோ, அல்லது குடாக வேண்டிய அவசியமோ இல்லை. அவ்வாறு செய்வதனால் அனைத்துமே சீரழிந்துவிடுகிறது. அமைதியாக இருப்பதே மிகச்சிறந்ததாகும். நீங்கள் தானமாகக் கொடுத்த விகாரங்களைத் திரும்ப எடுத்தீர்களேயானால், உங்கள் அந்தஸ்தை இழப்பீர்கள். பாபாவுக்கு சொந்தமாகுவது என்றால், நீங்கள் ஐந்து விகாரங்களையும் தானம் செய்வதாகும். கூறப்பட்டுள்ளது: தானம் செய்யுங்கள், தீய சகுனங்களின் கிரகணம் அகற்றப்படும். தந்தை வழிகாட்டி ஆவார். பொதுவாக பிராமணர்களே வழிகாட்டிகள் ஆவார்கள். சிவபாபா ஆன்மீக வழிகாட்டியாவார், நீங்களும் வழிகாட்டிகளே. பாபா, பிரம்மாவின் சரீரத்தில் பிரவேசிக்கின்றார், எனவே இவரும் பிராமணர் ஆவார். பாபா இவரிலுள் அமர்ந்திருக்கின்றார். நீங்களே தாயும், தந்தையும் என அவரது புகழ் பாடப்பட்டுள்ளது. இந்தப் புகழ் வேறு எவருக்கும் சொந்தமானதல்ல. அவரது கடமைகளும் அவ்வாறானதே. இது ஒரு பாடசாலை, தந்தை உங்களுக்குக் கற்பிக்கின்றார். குழந்தைகளாகிய நீங்கள் இதை நினைவு செய்ய வேண்டும். உலக இராச்சியத்தைக் கோருவதே உங்களின் இலக்கும், இலட்சியமுமாகும். உங்களுக்குக் கற்பிக்கின்றவரை, நீங்கள் மிக நன்றாக நினைவு செய்யவேண்டும். பாடசாலையிலுள்ள மாணவர்கள் நல்ல புள்ளிகளுடன் சித்தியடையும்போது, ஒவ்வொரு வருடமும் அவர்களுடைய ஆசிரியருக்கு ஒரு பரிசை அனுப்புகிறார்கள். அந்தக் கொண்டாட்டங்கள் இந்த நேரத்தையே குறிக்கின்றன. ஆனால், அதன் முக்கியத்துவத்தை எவருமே அறியமாட்டார்கள். பாபா ஞானம் நிறைந்தவராவார், அவர் உங்களுக்கு படைப்பின் ஆரம்பம், மத்தி, இறுதியின் ஞானத்தைக் கொடுக்க வந்துள்ளார். எவ்வாறு அவர் கற்களிலும், கூழாங்கற்களிலும் வரமுடியும்? ஒரு விசேடமான வைத்தியர், அனைத்திலும் ஓர் ஆத்மா உள்ளார் என நிரூபிக்க முயற்சி செய்தார். அவர் பரமாத்மா அனைத்திலும் உள்ளார் எனக் கூறவில்லை. அவர் சர்வவியாபி என பின்னர் அம்மக்கள் கூறுகின்றனர். ஒவ்வொருவரிலும் ஓர் ஆத்மா உள்ளார் என அம்மக்கள் கூறினர். எனவே, சந்நியாசிகள் பரமாத்மா அனைவரிலும் உள்ளார் எனக் கூறினர். இதில் பகலுக்கும், இரவுக்குமான வித்தியாசம் உள்ளது! அவர் எல்லையற்ற தந்தையாவார். அவர் உங்கள் புத்தியின் யோகத்தை அனைவரிலும் இருந்து துண்டித்து, தன்னுடன் இணைக்கின்றார். அந்த மக்கள், ஆத்மா கடலில் இருந்து வெளிவரும் நீர்க்குமிழி போன்றது என்றும், அது கடலுடன் கலந்துவிடும் என்றும் கூறுகின்றனர். பிரம்ம தத்துவத்தில் நம்பிக்கையுள்ளவர்கள் சிறிய ஒளி, பெரிய ஒளியுடன் கலந்து புதிய படைப்பு பின்னர் இடம்பெறும் என நம்புகின்றனர். பக்தியும் நாடகத்தில் நிச்சயிக்கப்பட்டுள்ளது என பாபா விளங்கப்படுத்துகிறார். நாடகத்தில் என்ன நிச்சயிக்கப் பட்டுள்ளதோ, அதற்கேற்பவே நானும் வந்து குழந்தைகளாகிய உங்களுக்கு விளங்கப்படுத்துகின்றேன். நீங்கள் சுற்றி வருகின்ற 84 பிறவிகளின் சக்கரமும் நாடகத்தில் நிச்சயிக்கப்பட்டுள்ளது. என்னவெல்லாம் நடக்கின்றதோ அனைத்தும் நிச்சயிக்கப்பட்டுள்ளது. சிலர் உங்களின் புகழ் பாடுகின்றனர், சிலர் தடைகளை உருவாக்குகின்றனர். குழந்தைகளாகிய நீங்கள், சிவபாபாவிடமிருந்து, உங்கள் ஆஸ்தியைக் கோரவேண்டும். அவர் ஆத்மாக்கள் அனைவரையும் திரும்ப வீட்டிற்கு அழைத்துச் செல்லவே இங்கு வருகின்றார். அவர் சரீரங்களின் பெயர்களைக்கூட குறிப்பிடவில்லை. நான் உங்கள் அனைவரையும் சரீரங்களுடன் அழைத்துச்செல்ல இங்கே வரவில்லை. நீங்கள் என்னைக் கூவி அழைக்கின்றீர்கள்? ஓ விடுதலையளிப்பவரே வாருங்கள்! எங்களைத் துன்பத்திலிருந்து விடுவித்து, ஓய்வும், சௌகரியமும், அமைதியும், சந்தோஷமும் பெறக்கூடிய இடத்திற்கு எங்களை அழைத்துச் செல்லுங்கள். எனவே நான் அவர்கள் அனைவரது சரீரங்களையும் இங்கே விட்டுவிட்டு, ஆத்மாக்களைத் திரும்ப வீட்டுக்கு அழைத்துச் செல்கின்றேன். எனவே நானே மகாகாலன் ஆவேன். நான் அனைவரையும் ஒரே நேரத்தில் திரும்ப அழைத்துச் செல்வேன். தந்தை இங்கிருந்து அற்புதமான விடயங்களை விளங்கப்படுத்துகிறார்! மக்கள் எதையாவது புரிந்துகொள்ளாதபோது, அவர்களிடம் கூறுங்கள், பாபா இன்னமும் அவ்விடயங்களை விளங்கப்படுத்தவில்லை, அவர் எங்களுக்கு விளங்கப்படுத்தும்போது, நாங்கள் உங்களுக்கு விளங்கப் படுத்துவோம். இவ்வாறாக உங்களை நீங்கள் விடுவித்துக்கொள்ள வேண்டும். பாபா ஞானக்கடல் என்பதைக் குழந்தைகளாகிய நீங்கள் புரிந்துகொள்கின்றீர்கள். அவர் தொடர்ந்தும் உங்களுக்குப் புதிய விடயங்களைக் கூறுகின்றார். படைப்பவராகிய தந்தையே, உங்களுக்கு உலகின் வரலாற்றையும், புவியியலையும் கூறுகின்றார். அவர் ஆரம்பம், மத்தி, இறுதியின் ஞானத்தை உங்களுக்குக் கூறுகின்றார். நீங்கள் கலங்கரைவிளக்கங்களும், சுயதரிசனச் சக்கரதாரிகளும் ஆவீர்கள். ஆயினும் மாயை உங்களை மறக்கச்செய்வதால், நீங்கள் முச்சுத் திணறுகின்றீர்கள். ஒரு விடயத்தில் அல்லது இன்னொன்றில் ஏதோவொரு தாக்கம் இருக்கின்றது. கர்மக்கணக்குகளும் இருக்கின்றன. நீங்கள் கர்மாதீதம் அடையும்வரை, ஏதோவொன்று தொடர்ந்தும் நடைபெறும். உங்கள் கர்மக்கணக்குகள் தீர்க்கப்பட்டதும் நீங்கள் சரீரத்தை விட்டுவிடுவீர்கள், யுத்தமும் ஆரம்பமாகும். அச்சா.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. விகாரங்களைத் தானம் செய்த பின்னர், அவற்றைத் திரும்பப் பெறாதீர்கள். உங்களுடைய வார்த்தைகள் எப்போதும் நன்மைபயப்பதாக இருப்பதுடன், நீங்கள் மிக இனிமையானவர்கள் ஆகவேண்டும். தந்தைக்குச் சமமாக, அன்புக்கடலாக இருங்கள்.
2. மௌனமாக இருந்து, சிப்பியளவேனும் செலவு செய்யாது, உலக இராச்சியத்தைக் கோருங்கள். தந்தையின் நினைவில் இருங்கள், சிறிதளவை செலவழித்து, 21 பிறவிகளுக்கான வருமானத்தைச் சம்பாதிப்பீர்கள்.

**ஆசீர்வாதம்:** உங்களுடைய இணைந்த ரூபத்தின் விழிப்புணர்வையும், உங்களுடைய ஸ்தானத்தின் (position) போதையையும் கொண்டிருப்பதன் மூலம் ஒவ்வொரு சக்கரத்திற்குமான உரிமையைக் கொண்டிருப்பீர்களாக.

“நானும் எனது பாபாவும்” என்ற விழிப்புணர்வுடன் இணைந்த ரூபத்தில் நிலைத்திருப்பதுடன், எப்பொழுதும் உங்கள் விழிப்புணர்வில் இந்த மேன்மையான ஸ்தானத்தைக் கொண்டிருங்கள்: இன்று, நான் ஒரு பிராமணன், நாளை நான் ஒரு தேவன் ஆகுவேன். “ஹம் சோ, சோ ஹம்” என்ற மந்திரத்தை எப்பொழுதும் நினைவு செய்யுங்கள், இந்த போதையினாலும், சந்தோஷத்தினாலும் நீங்கள் இலகுவாகவே பழைய உலகை மறந்துவிடுவீர்கள். நீங்கள் எப்பொழுதும் கொண்டிருக்கும் போதை: நான் ஒவ்வொரு சக்கரத்திலும் ஓர் உரிமையைக் கொண்டுள்ள ஆத்மா. நான் அவ்வாறு இருந்தேன், நான் அவ்வாறு இருக்கின்றேன், நான் ஒவ்வொரு சக்கரத்திலும் அவ்வாறு ஆகுவேன்.

**சுலோகம்:** நீங்களே உங்களுக்கு ஆசிரியராகும்போது, சகல பலவீனங்களும் இயல்பாகவே முடிவடைந்துவிடும்.

\*\*\*ஓம் சாந்தி\*\*\*